

REGIONAL NEWS UNIT
ALL INDIA RADIO, GUWAHATI
0000000000

Date : 16-01-2026

Time : 17-15 Hrs.

Assamese Evening Bulletin

- ১। মুখ্যমন্ত্রী ড০ হিমন্ত বিশ্ব শৰ্মাৰ কামৰূপ জিলাৰ পলাশবাৰী আৰু কমলপুৰ বিধানসভা সমষ্টিত মুখ্যমন্ত্ৰীৰ মহিলা উদ্যমিতা আঁচনিৰ চেক বিতৰণ।
- ২। বজালী উচ্চতৰ মাধ্যমিক বিদ্যালয়ৰ গৌৰৱময় শতবৰ্ষৰ সামৰণি অনুষ্ঠান আজি আৰম্ভ।
- ৩। বাক্সা জিলাৰ ভাৰত-ভূটান সীমান্তৰ সুৱনখাটাত চতুৰ্দশ ভাৰত-ভূটান বন্ধুত্ব মেলা। *আৰু*
- ৪। মৰিগাওঁ অসামৰিক চিকিৎসালয়ত এতিয়াৰে পৰা এইচ আই ভিৰ চিকিৎসা আৰু অন্য সেৱাসমূহ উপলব্ধ।

০০০০০

মুখ্যমন্ত্ৰী ড০ হিমন্ত বিশ্ব শৰ্মাই আজি কামৰূপ জিলাৰ পলাশবাৰী আৰু কমলপুৰ বিধানসভা সমষ্টিৰ আত্মসহায়ক গোটৰ সদস্যসকলৰ মাজত মুখ্যমন্ত্ৰীৰ মহিলা উদ্যমিতা আঁচনিৰ অধীনত ১০ হাজাৰ টকাকৈ চেক বিতৰণ কৰে। পলাশবাৰী আৰু বি উচ্চতৰ মাধ্যমিক বিদ্যালয় খেল পথাৰত আয়োজিত কাৰ্যসূচীত মুখ্যমন্ত্ৰী ড০ হিমন্ত বিশ্ব শৰ্মাই পলাশবাৰী সমষ্টিৰ ৩৬ হাজাৰ ৫১ গৰাকী মহিলাক উদ্যমিতা পুঁজিৰ চেক বিতৰণ কৰে। অনুষ্ঠানত মুখ্যমন্ত্ৰীয়ে দক্ষিণ কামৰূপৰ পুৰণি এৰী-মুগা শিল্পৰ উন্নয়নৰ বাবে চৰকাৰে বিশেষ ব্যৱস্থা গ্ৰহণৰ পৰিকল্পনা কৰি থকাৰ বিষয়ে প্ৰকাশ কৰে। সাংবাদিকে সোধা প্ৰশ্নৰ উত্তৰত শ্ৰীশৰ্মাই পলাশবাৰী নগৰৰ উন্নয়নৰ বাবে গ্ৰহণ কৰিবলগীয়া ব্যৱস্থাৰ বিষয়েও উল্লেখ কৰে।

-বাইট(মুখ্যমন্ত্ৰী)-

মুখ্যমন্ত্ৰীয়ে লগতে বিহদিয়া জাজিকোণা আঞ্চলিক বাস উদযাপন থলীত আয়োজিত অনুষ্ঠানত কমলপুৰ সমষ্টিৰ ৩২ হাজাৰ ৮০৪ গৰাকী মহিলাক প্ৰাৰম্ভিক মূলধনৰ চেক প্ৰদান কৰে।

০০০০০

বজালী জিলাৰ অগ্ৰণী শিক্ষানুষ্ঠান বজালী উচ্চতৰ মাধ্যমিক বিদ্যালয়ৰ গৌৰৱময় শতবৰ্ষৰ সামৰণি অনুষ্ঠান ৩ দিনীয়া কাৰ্যসূচীৰে আজিৰে পৰা আয়োজন কৰা হৈছে। আজি প্ৰথম দিনা কাৰ্যসূচীত ৮ কোটি টকা ব্যয় সাপেক্ষে নিৰ্মাণ কৰা বজালী উচ্চতৰ মাধ্যমিক বিদ্যালয়ৰ মূল ভৱন শিক্ষামন্ত্ৰী ডাঃ বণোজ পেগুৱে উদ্বোধন কৰে।

বাইট : ডাঃ পেগু

এই উদ্বোধনী অনুষ্ঠানত বিধায়ক তথা কেবিনেট মন্ত্ৰী ৰণজিৎ কুমাৰ দাসো উপস্থিত থাকে। ১৯২৬ চনত স্থাপন কৰা বজালী উচ্চতৰ মাধ্যমিক বিদ্যালয়ে ১০০ বছৰীয়া গৌৰবোজ্জল শৈক্ষিক যাত্ৰাত ভালেসংখ্যক মেধাবী ছাত্ৰ-ছাত্ৰী আৰু মানৱ সম্পদৰ সৃষ্টি কৰিছে। শতবাৰ্ষিকী উপলক্ষে আজি পুৰা ১০০ খন পতাকা উত্তোলন কৰা হয়। শিক্ষানুষ্ঠানখনৰ প্ৰাক্তন ছাত্ৰ তথা ভাৰতৰ স্বাধীনতা আন্দোলনৰ ছহিদ মদন বৰ্মন আৰু অসম তথা বজালীৰ ৰঙ্গ, শিক্ষাবিদ প্ৰয়াত কামেশ্বৰ দাসৰ আৱক্ষ মূৰ্তি মন্ত্ৰী ৰণজিৎ কুমাৰ দাসে উন্মোচন কৰে। অনুষ্ঠানত এশ গৰাকী নাচনীয়ে বিহু নৃত্য প্ৰদৰ্শন কৰে। শতবৰ্ষ উদযাপন উপলক্ষে গ্ৰন্থমেলা, প্ৰদৰ্শনী আদিবো আয়োজন কৰা হয়।

০০০০০

বাক্সা জিলাৰ ভাৰত-ভূটান সীমান্তৰ সূৰনখাটাত আজিৰে পৰা চতুৰ্দশ ভাৰত-ভূটান বন্ধুত্ব মেলা আৰু ৭৪ সংখ্যক মাঘমেলা আৰম্ভ হৈছে। শান্তি আৰু সম্প্ৰীতিৰ বাণী লৈ ভূটান পাহাৰৰ পৰা কুৰ্মালাগাসকল ইতিমধ্যে ভাৰত-ভূটান বন্ধুত্ব মেলাস্থলীলৈ নামি আহিছে। বড়ো, ৰাভা, গোৰ্খা, চাওতালী, কোচ-ৰাজবংশীৰ লগতে ভূটীয়াসকলৰ পৰম্পৰাগত লোকনৃত্য গীতেৰে সূৰনখাটাৰ আকাশ-বতাহ মুখৰিত হৈ পৰিছে। ৯-দিনীয়া বৰ্ণাঢ্য কাৰ্যসূচীৰে অনুষ্ঠিত এই মেলাৰ মুখ্য তোৰণ বাগানপাৰা পৰিষদীয় সমষ্টিৰ পাৰিষদ ৰেখা ৰাণী দাস বড়োই উন্মোচন কৰে। ইয়াৰ পাছতে বাক্সাৰ জিলা আয়ুক্ত গৌতম দাসে ভাৰতৰ ৰাষ্ট্ৰীয় পতাকা আৰু ভূটানৰ চান্দ্রুপ ৰাংখাৰৰ উপায়ুক্ত ময়ৰ দাসো থ্ৰমপনে ভূটানৰ ৰাষ্ট্ৰীয় পতাকা উত্তোলন কৰে। ইয়াৰ লগে লগে দুয়োখন দেশৰ ৰাষ্ট্ৰীয় সংগীত পৰিবেশন কৰি মেলা মকুলি কৰা হয়। ভাৰত-ভূটান বন্ধুত্ব মেলাত ভূটানৰ বিভিন্ন খাদ্য-সম্ভাৰ উপলব্ধ হোৱাৰ উপৰি দেশখনৰ সাংস্কৃতিক কাৰ্যসূচীও পৰিবেশন কৰা হ'ব। মেলাত ভূটানত জৈৱিকভাৱে উৎপাদিত সামগ্ৰীয়ে দৰ্শকক আকৰ্ষিত কৰিবলৈ সক্ষম হ'ব বুলি আশা কৰা হৈছে। এই বন্ধুত্ব মেলাৰ জৰিয়তে দুয়োখন দেশৰ বন্ধুত্ব শক্তিশালী হোৱাৰ লগতে বাণিজ্যিক দিশৰ উত্তৰণ ঘটাব বুলি উদ্যোক্তাসকলে আশা প্ৰকাশ কৰিছে।

০০০০০

০০০০০

মৰিগাওঁ অসামৰিক চিকিৎসালয়ত এতিয়াৰে পৰা এইচ আই ভিৰ চিকিৎসা আৰু অন্য সেৱাসমূহ উপলব্ধ হ'ব। কেন্দ্ৰীয় চৰকাৰৰ স্বাস্থ্য আৰু পৰিয়াল কল্যাণ মন্ত্ৰালয়ৰ অধীনৰ ৰাষ্ট্ৰীয় এইডছ নিয়ন্ত্ৰণ সংস্থা, নাকোৱে নতুন এণ্টি ৰেট্ৰ ভাইৰেল থেৰাপি চমুকৈ লিংক আৰ্ট কেন্দ্ৰ মুকলি কৰাৰ বাবে অনুমোদন দিছে। মৰিগাওঁ অসামৰিক চিকিৎসালয়ৰ উপৰি আন ৯ খন চিকিৎসালয়ে এই সংক্ৰান্তীয় অনুমোদন লাভ কৰিছে। ইয়াৰ পূৰ্বে এই সেৱাৰ বাবে নগাওঁ জিলাৰ এ আই টি কেন্দ্ৰৰ ওপৰত নিৰ্ভৰশীল হ'বলগীয়া হৈছিল। অসম এইডছ নিয়ন্ত্ৰণ সমিতিৰ অধীনত মৰিগাওঁ জিলাৰ কৰ্মচাৰীসকলক প্ৰয়োজনীয় কাৰিকৰী দক্ষতাৰ বাবে অতি সোনকালে যাৱতীয় প্ৰশিক্ষণ দি চিকিৎসা আগবঢ়াবলৈ মৰিগাওঁ জিলা স্বাস্থ্য বিভাগ সাজু হৈ উঠিছে।

০০০০০

ধুবুৰী জিলাৰ গৌৰীপুৰৰ এটা ওখ টিলাৰ ওপৰত অৱস্থিত মাটিয়াবাগ ৰাজহাউলী বা ঐতিহ্যবাহী হাৱাখানা মেৰামতি তথা সংৰক্ষণৰ কাম দ্ৰুত গতিত চলি আছে। মাটিয়াবাগৰ শতায়ু গৰকা এই ৰাজহাউলী বা হাৱাখানা সময়ৰ সোঁতত জহি খহি যোৱাৰ উপক্ৰম হোৱাত ৰাজ পৰিয়ালৰ লগতে জিলাখনৰ সচেতন লোকসকলে হাৱামহল সংৰক্ষণৰ বাবে সময়ে সময়ে চৰকাৰৰ ওচৰত দাবী জনাই আহিছিল। এই দাবীৰ প্ৰতি সহাৰী জনাই চৰকাৰে ২০২২ চনত হাৱাখানা সংৰক্ষণ কৰাৰ বাবে অধিগ্ৰহণ কৰিছিল। পাছত এই হাৱাখানাকে পদ্মশ্ৰী প্ৰতিমা বৰুৱা পাণ্ডে সংগ্ৰহালয়ৰ নামেৰে নামকৰণ কৰি পৰ্যটন কেন্দ্ৰ হিচাপে গঢ়ি তোলাৰ সিদ্ধান্ত গ্ৰহণ কৰা হয়। সেই অনুসৰি হাৱাখানাৰ মেৰামতিৰ কামৰ লগতে ইয়াৰ চাৰিওফালে দেৱাল নিৰ্মাণৰ কাম ইতিমধ্যে সম্পন্ন হৈছে। উল্লেখযোগ্য যে এই হাৱাখানা গোৱালপৰীয়া লোকগীতৰ সন্মাজী প্ৰতিমা বৰুৱা পাণ্ডেৰ বাসভৱন আছিল।

০০০০০

ভাৰতীয় সেনা বাহিনীয়ে অসমৰ ৪ খন জিলা শোণিতপুৰ, বিশ্বনাথ, নগাওঁ আৰু মৰিগাওঁত অগ্নিপথ আঁচনিৰ অধীনত অগ্নিবীৰ হিচাপে নিযুক্তি দিয়াৰ বাবে ইতিমধ্যে সূচীভুক্ত কৰা প্ৰাৰ্থীসকলৰ বাবে নিযুক্তি ৰেলী ব্যৱস্থা কৰিছে। অহা ২২ ফেব্ৰুৱাৰীত মৰিগাওঁ জিলাৰ প্ৰাৰ্থীসকলৰ বাবে এই ৰেলী অনুষ্ঠিত হ'ব। শোণিতপুৰ জিলাৰ মিছামাৰী সেনা শিবিৰৰ যশৱন্ত সেনা শিবিৰত এই ৰেলীৰ আয়োজন কৰা হৈছে। যোগ্যতা সম্পন্ন প্ৰাৰ্থীয়ে ভাৰতীয় সেনা বাহিনীৰ ৱেবছাইট www.joininindianarmy.nic.in ৰ পৰা নিজৰ প্ৰবেশ পত্ৰ ডাউনলোড কৰিব পাৰিব। বাচনি হৈও প্ৰবেশপত্ৰ লাভ নকৰা বা যিকোনো ওজৰ আপত্তিৰ বাবে প্ৰাৰ্থীয়ে ইমেইল আৰু ফোন কৰিব পাৰিব। উল্লেখযোগ্য যে ২০২৫ চনৰ জুন-জুলাই মাহত অগ্নিবীৰ নিযুক্তিৰ বাবে অনলাইনযোগে সাধাৰণ প্ৰবেশ পৰীক্ষা অনুষ্ঠিত হৈছিল।

০০০০০

বাক্সা জিলাৰ বাগানপাৰাত আজিৰে পৰা দুদিনীয়াকৈ সদৌ অসম ছাত্ৰ সন্থাৰ কেন্দ্ৰীয় শিল্পী দিৱসৰ কাৰ্যসূচী অনুষ্ঠিত হৈছে। বাক্সা জিলা ছাত্ৰ সন্থাৰ উদ্যোগত আৰু বাগানপাৰা আঞ্চলিক ছাত্ৰ সন্থাৰ সহযোগত এই কাৰ্যসূচীৰ আয়োজন কৰা হৈছে। অৱসৰপ্ৰাপ্ত সহকাৰী শিক্ষক ৰমেশ কলিতাই দুদিনীয়াকৈ অনুষ্ঠিত হোৱা শিল্পী দিৱসৰ আজি মূল দুৱাৰ মুকলি কৰে। বাক্সা জিলা সাহিত্য সভাৰ সভাপতি যামিনী দাস তালুকদাৰে আজি অনুষ্ঠিত চিত্ৰাংকণ প্ৰতিযোগিতা উদ্বোধন কৰে। ছাত্ৰ-ছাত্ৰীসকলৰ মাজত কুইজ, তৰ্ক আদিকে ধৰি বিভিন্ন প্ৰতিযোগিতা অনুষ্ঠিত হয়। আনহাতে, কাইলৈ হ'বলগীয়া মুকলি সভাত সদৌ অসম ছাত্ৰ সভাৰ কেন্দ্ৰীয় বিষয়ববীয়াসকল উপস্থিত থাকিব।

০০০০০

আকাশবাণী গুৱাহাটী কেন্দ্ৰৰ বাতৰি বিভাগে ৰূপকোঁৱৰ জ্যোতিপ্ৰসাদ আগৰৱালাৰ মৃত্যুৰ দিন অৰ্থাৎ শিল্পী দিৱস উপলক্ষে কাইলৈ বিশেষ অনুষ্ঠানৰ আয়োজন কৰিছে। কাইলৈ নিশা ৮ বাজি ২ মিনিটৰ পৰা বাতৰি বিভাগৰ বাতৰি পঢ়োতা, বাতৰি সম্পাদক, ডিটিপি কৰ্মচাৰী আৰু সহায়কসকলে জ্যোতিপ্ৰসাদ আগৰৱালাৰ গীত, কবিতা আৰু নাটকৰ সংলাপ পৰিৱেশন কৰিব। এই অনুষ্ঠান আকাশবাণী গুৱাহাটী কেন্দ্ৰৰ মহাবাহু শাখাৰ লগতে বাতৰি বিভাগৰ ফেচবুক পেজ আৰু ইউটিউব চেনেলযোগে পোনপটীয়াকৈ প্ৰচাৰ কৰা হ'ব। ফে'চবুক আৰু ইউটিউবত অনুষ্ঠানটো বিৰতিবিহীনভাৱে প্ৰচাৰিত হ'ব। অনুষ্ঠানটোৰ নিৰ্বাচিত অংশ ১৮ জানুৱাৰী দেওবাৰে সন্ধিয়া ৭ বাজি ৪৫ মিনিটত মহাবাহু চেনেলযোগে প্ৰচাৰ কৰা হ'ব। এই অনুষ্ঠানটোৰ পৰিকল্পনা আৰু পৰিচালনা আকাশবাণী গুৱাহাটীৰ বাতৰি বিভাগৰ মুৰব্বী ৰাজীৱ লোচন বৰঠাকুৰৰ।

০০০০০

:: সমাপ্ত ::